

# విచిత్రత్రయం

దోళ్ళ శబ్దాలన్నీ యింకిపోయి నిశ్శబ్దం వ్యాపించింది. కార్లు, బళ్ళు, రిక్షాల హడావిడి, ఫ్యాక్టరీలకూతలూ, మనుషుల అలికిడి, వాళ్ళ పాటలూ , మాటలూ, ఏడుపులూ నెమ్మది నెమ్మదిగా దూరమైపోయాయి. అప్పటికిమాత్రం అవి నల్లటిముసుగు దుప్పటిలో దాక్కున్నాయి. మళ్ళీ ఉదయం యధావిధిగా రణగొణధ్వనీ,చెవులు చిల్లులు పడే శబ్దాలు చీకటిముసుగును తొలగించి నిశ్శబ్దంలో సంచలనాన్ని సృష్టిస్తాయి.

సాయంకాలానికి ప్రకృతి అలసిపోతుంది. సూర్యుడు రొప్పుతూ రోజుతూ ఆచివరినుండి యీ చివరివరకూవచ్చి యిక నడవలేక నీళ్ళల్లోదాక్కుని చూస్తుంటాడు. సృష్టి ఏమయిందీ అని. జనత విశ్రాంతి తీసుకుంటుంది. జంతువులు, పక్షులు, చెట్లు, అన్నీ విశ్రాంతి తీసుకుంటాయి. కొత్త వాతావరణంలా ప్రకృతి తారు పూసుకుని మూల కూర్చుని కునుకుతుంటుంది.నల్లటి ముసుగు దుప్పటికి సన్నని చిరుగులున్నాయి. అందులోనుండి వెలుగు కిరణాలు రాలేక రాలేక అతికష్టంమీద దూరివస్తున్నాయి. అయినా లోన అంతా చీకటేవుంది.

చైతన్యం లేని ప్రకృతి చచ్చిన జెరిగొడ్డలా పడుంది. అన్నింటితోపాటు ఊరూ నిద్రపోతోంది. వీధుల్లోనూ, యిళ్ళబయటా మనుషుల అలికిడి లేదు. చలి గజగజ

వణికిస్తోంది. జనం యిళ్ళల్లో తలుపులు బిడాయించుకొని నిద్రపోతున్నారు. వీధుల్లో దీపాలు అంతంత దూరానికి ఒక్కొక్కటి చొప్పున ఒంటరిగా పహారా జవానుల్లా నిలుచున్నాయి.

ఒకవీధిలో దీపంకూడా వెలగలేక ఆరిపోయింది. రెండు కుక్కలు కసిగా పొట్లాడుకుని ఎదురెదురుగా నిలబడి చూసుకుంటున్నాయి మళ్ళీ ఏక్షణంలోనన్నా కలబడదామని. ఇద్దరు ముగ్గురు ఆ వీధిలోనుండి నడిచిపోయారు. చీకట్లలో కరిగి ఒకరికి కనిపించకుండా మరొకరు నడుస్తూ, అందుకు సాధ్యమైనంత దూరంగా, జోషి శబ్దం చేయకుండా జాగ్రత్తగా అడుగులు తేల్చివేస్తూ వెళ్ళిపోయారు. వాళ్ళు వెళ్ళిన పావుగంట వరకు అత్తర్లు, సెంట్రా, పూలగుత్తుల పరిమళాలూ, పొడరూ, స్నోల సువాసనలతో వీధంతా నిండిపోయింది.

ఊరంతా నిద్రపోతున్నా సినీమాహాలు దగ్గరా, స్టేషన్లోనూ జనంవున్నట్టే ఆ వీధిలోనూ జనం తిరుగుతుంటారు. అందరికీ కావలసిన విశ్రాంతి కాదప్పుడు వాళ్ళు కోరేది. ఆనందం యొక్క చీకటి రూపాన్నీ, ముసుగు కప్పేసిన నికృష్టపు బతుకు అందా అక్కడ కొనుక్కొందుకని జనం వస్తుంటారు. రాత్రి సమయంలోనే ఆ వ్యాపారం సాగుతుంటుంది. బతుక్కి బంగారం పూసి, అద్దాల బీరువాలోంచి చూపించి మనుషుల్ని మోసగించేందుకు రాత్రి తప్ప మరొకటి లేదు. ఉదయం చూస్తే అక్కడ ఏమీ వుండదు. ఎంతో బోసిగా, వాడిపోయిన తర్వాత రంగూ, వాసనాలేక ఒరిగిపోయి కళావిహీనమై పోయిన పువ్వులాగా ముడతలు పడిపోయినట్టు సౌందర్య రహితంగా వుంటుందక్కడ.

ఆ వీధిలో అక్కడా అక్కడా అంతంతదూరంలో ఒక్కొక్కటి చొప్పున అయిదారిళ్ళు వున్నాయి. మిగతావన్నీ మామూలువే. అన్నీ అందంగా వెలిగిపోతున్నాయి. రేడియోల సంగీతం, గాలికి ఎగిరే కర్టెన్ల రెపరెపలు, పాటలు, నవ్వులు, మూలుగులు, ఆప్యాయంగా మెల్లగా రహస్యంగా వాగ్దానాలు అక్కడ మెలికలు తిరుగుతూ గాలిలో కరిగి పలచబడి క్రమక్రమంగా మాయమవుతున్నాయి. అన్ని యిళ్ళల్లోనూ గుమ్మాల దగ్గరా, స్తంభాలకు జారబడి, ఇళ్ళకిటికీ కలుగుల్లోంచి కులుకుతూ, నవ్వుతూ, కళ్ళు తిప్పి అభినయిస్తూ అర్ధనగ్నంగా ఎదుటివాళ్ళను ఆకర్షిస్తూ అందాన్ని అమ్ముకొని వ్యభిచారం వ్యాపారం చేసి, కొనుక్కొన్నవాళ్ళను అమాయకుల్ని చేసి, వాళ్ళను అవమానించి నవ్వించి పంపేస్తున్నారు. అదో సర్దా! ఏడిపించబడేవాడు ఏడవడు. అలా కావడం ఒక అదృష్టంగానూ, అది అందరికీ లభించనిదానిగానూ, వాళ్ళ నవ్వులూ, సరసాలూ తనలాంటి ఏ అదృష్టవంతుడికోతప్ప అందరికీ కాదనుకొంటూ నవ్వేసి చక్కాపోతున్నారు.

అక్కడ విశేషంగా వ్యాప్తిలో వున్నది ఒక కళ. అదే అభినయం! అది లేనినాడు వాళ్ళ బతుకులేదు. సంతోషం లేకపోయినా నవ్వుతూ వాళ్ళను ఆకర్షించేట్టు మనసును నిర్ణయంగా అణగదొక్కి; శరీరంలో బలంలేకపోయినా, రోగంతో మూల్గుతూ మూల కూర్చున్నా కప్పిపుచ్చి, లేని ఉత్సాహంతో చలాకీగా ఒళ్ళనీ కళ్ళనీ కదిపి ఎదుటివారిని కుదిపివేయాలి. ముసలితనాన్నీ, ముడతల శరీరాన్నీ, భయంకర రూపాన్నీ దాచి; అది కనబడనీయకుండా నవ్విస్తూ, హావభావాల్ని చూపిస్తూ; రోజూ రోతతో విసిగిపోయినా, యిష్టంలేకపోయినా ఆ పనికి పూనుకోవాలి. అందుకు కావలసినదంతా నటన. కృత్రిమం. లేనిదాన్ని తెచ్చి చూపించి, మోసగించడం. అందుకు ఎంత నేర్పు వుండాలి!

వాళ్ళకు అది చెయ్యగూడనిదనీ, అది వట్టి మోసమనీ, నికృష్టజీవితమనీ ముదనష్టపు బతుకనీ, ఆ బతుకులో తృప్తిలేదనీ తెలుసు. దొంగకు దొంగతనం చెయ్యడం యిష్టం వుండొచ్చు. కాని అది మంచిపని అనలేదు. అది ఎలాటిదో అతనికి తెలుసు. వ్యక్తిత్వాన్నీ, గౌరవాన్నీ వదులుకొని ప్రాణంతో చెలగాటం ఆడుతూ దయాదాక్షిణ్యాల్ని వదిలిపారేసి గుండెను రాయిచేసుకోవాలి. కడుపులో బిడ్డ బయటపడేవరకూ ప్రసవవేదన పడే తల్లి తన జీవితాన్ని అసహ్యించుకుంటుంది. కాని అది ఆ క్షణంవరకే. ఆ తర్వాత జ్ఞాపకం వచ్చి 'ఎంత వెర్రిగా ఆలోచించాను' అనుకుంటుంది! ఇదీ అంతే.

చెడ్డపని చేస్తున్నప్పుడు మనసులో ఒకమూల బాధ, ఆ చేస్తున్న పని నిజస్వరూపం, భవిష్యత్తులో దాని ఫలితాలు కనిపిస్తాయి. అయినా అవి మనసును మార్చలేవు. చెడు, మంచికన్న అనేకరెట్లు బలంకలది. ఇలాంటి ఆలోచనలు అప్పుడప్పుడు ఏకాంతంగా కూర్చున్నప్పుడూ, గత జీవితాన్ని తలచుకొంటున్నప్పుడూ, శుద్ధ అమాయకుడినీ, మంచివాడినీ మోసగిస్తున్నప్పుడూ కలిగి కేవలం నీలితెరల మాదిరిగా, గాలిపోరల్లా, మబ్బుతునకల్లా ఎక్కడికో దూరానికి మళ్ళీ కళ్ళకు కనిపించనంత దూరానికి జారుకుపోతాయి.

అలాంటి జనం వున్న వీధుల్లోంచి వెళ్తున్నాడు వాసుదేవరావు. ఆ వూరికీ, ఆ వీధికి అతను పూర్తిగా కొత్త. ఆ వూరికి పనిమీద వచ్చి, మిత్రుడి అడ్రసున్న కాగితం పట్టుకొని వెతుక్కొంటూ వెళ్తున్నాడు.

అట్టే విశాలమైన వీధి కూడా కాదు. చిన్న సందులా వుంది. అటూ యిటూ యిళ్ళు రోడ్డుపైకి పొడుచుకొని నుంచున్నాయి. ఒక కుక్క అతన్ని చూసి మొరుగుతూ స్తంభానికి కట్టిన గొలుసు తెంపుకునేందుకు ప్రయత్నిస్తోంది. ఆ వెంటనే రంగుల సీతాకోకచిలుకలు, వన్నెల విసనకర్రలు కలుగుల్లోంచి చిట్టెలుకలు తొంగిచూస్తున్నట్టు

కిటికీల్లోంచి, సగం తెరిచిన తలుపు సందుల్లోంచి చూస్తున్నాయి. ఒకరు ఏదో అన్నారు అతన్ని చూసి. ఇద్దరు కిలాకిలా నవ్వారు పక్షుల్లా.

ఒక యింటిముందు ఆగి యింటినంబరు కనిపిస్తోందేమోనని తలుపుకేసి చూశాడు. అతను ఆగడం చూసి ఇద్దరమ్మాయిలు వీధిలోకి పరుగెత్తుకొచ్చారు. తెల్లని మడతలు పోని చీర, అదేరంగు జాకెట్టు, మెళ్ళో మెరుస్తొన్న రాళ్ళ నెక్లెసు, చేతులకు బంగారం రంగు గాజులు, తలకు పాపిడిపిందె - నియోన్ లైటు వెలుతుర్లో జిగేల్మన్నాయి. ఒకామె సన్నగా, బక్కపలచగా, ఎర్రగా వుంది. పెదాలకు లిప్స్టిక్, ముఖానికి పొడరూ రాసినట్టు తెలుస్తోంది. రెండో అమ్మాయి ఓ మాదిరిలావు, చామనచాయ. పెదాలకూ, గోళ్ళకూ రంగు పులుముకుంది.

మొదటి అమ్మాయి ఏదో గొణిగింది. రెండో అమ్మాయి “రాండీ” అంది.

అతను నవ్వుకొని వెళ్ళిపోయాడు. ఆ వీధితత్వం అతనికి అర్థమయ్యింది. అలాంటి వీధిలో తన మిత్రుడున్నందుకు ఆశ్చర్యపోయాడు. ఆలోచిస్తూ రెండడుగులు వేసేసరికి “బాబూ ఒక్క అగ్గిపుల్లవుంటే యిప్పిస్తారా, చుట్టకాల్చుకోవాలి” అంటూ యాభై ఏళ్ళు దాటిన సాధువు గెడ్డం దువ్వుకొంటూ వచ్చాడు. మనిషిని ఎగాదిగా చూసి “ఎక్కడికెళ్తున్నారు బాబూ?” అన్నాడు.

వాసుదేవరావుకు చెప్పాలనిపించలేదు. కాని, మిత్రుడు వుండే వీధి యిదేనా అన్న అనుమానం వచ్చింది. ‘ఒకవేళ అడ్రసు పొరపాటున తప్పు యిచ్చాడేమో, ముందే తెలుసుకొంటే మంచిదిగా’ అనుకున్నాడు. అరడజను పుల్లలు తీసిచ్చి “ఈ వీధిలో తాలూకా ఆఫీసు గుమాస్తా ఎవరన్నా వున్నారా?” అన్నాడు.

“అదే. ఇక్కడినుండి మూడోఇల్లే. ఎల్లండి” అని తనే అక్కడనుండి ముఖం ముడుచుకొని ముందే కదిలిపోయాడు.

వాసుదేవరావు అయింటి గుమ్మంవరకూ వచ్చి మిత్రుడు నరసింహాన్ని కేకేసి తలుపుకొట్టాడు. “ఎవరూ?” అంటూ ఓ మగకంఠం లోపల్నుంచి వినిపించింది. “నేనూ, వాసుదేవరావును” అన్నాడు తాపీగా, అది తన మిత్రుడి కంఠమే అని నిర్ధారణ చేసుకుని.

నరసింహం తలుపు తీసుకునివచ్చి “ఆరి నువ్వటోయ్! రా” అంటూ లోపలికి తీసుకుపోయాడు.

ఏమిటి, యిలా అంటున్నాడనిపించింది వాసుదేవరావుకు.

తెచ్చుకున్న సంచి యింకా కింద పెట్టకుండానే “ఏమిటిది! ఇలాంటి వీధిలో

వుంటున్నావేమిటోయ్? ఊళ్ళో యిళ్ళే దొరకలేదా? ఇంటికి వచ్చేటప్పటికి చచ్చా ననుకో” అన్నాడు. రావడంతోనే అదే అతను మొట్టమొదట అడిగిన ప్రశ్న.

“ఏం చెయ్యమంటావ్? రెండేళ్ళ కిందట యీ వీధిలో అన్నీ సంసారుల కొంపలే - ఒకటి అరా తప్పించి. ఈ మధ్య బొత్తిగా మరీ అధ్వాన్నంగా తయారయిందనుకో. సంవత్సరంలోనూ అయిదారిళ్ళు లేచాయి. ఇక్కడేకాదు, ఊళ్ళో అన్నిచోట్లా ఇలానే వున్నారు. ఊరు పెరిగేకొలదీ నాగరికత అభివృద్ధి అవుతూవుంటే యీ వ్యాపారంకూడా ప్రపోర్షనేట్గానే పెరుగుతోంది. పూర్తిగా సంసారుల కొంపలున్న వీధులు కావాలన్నా కనిపించవు” అన్నాడు నరసింహం.

ఆ తర్వాత అతనే చెప్పాడు -

“చస్తున్నాననుకో ఈ వీధిలో వుండలేక. రోజూ రాత్రిళ్ళు వెధవ అల్లరి. ఒక్కొక్కప్పుడు మా యింటి తలుపుల్నే బాదుతుంటారు తెలుసా- అన్నీ అలాటివే అనుకుని ! ఉండలేకపోతున్నా. త్వరలో ఎక్కడికయినా మార్చేయాలి.”

ఇద్దరూ సావకాశంగా కూచున్నారు.

“అలా చిక్కిపోయావేం?” అన్నాడు వాసుదేవరావు-నీరసించిపోయిన వాడిలా ఎముకలు బైటపడి చొప్పదవడలు, లోపలకు పోయిన కళ్ళు, సన్నగా చేతులూ కాళ్ళూ, ఆర్చుకుపోయి ఎముకల్ని అంటిపెట్టుకున్న గుండెతో-మనిషి అదోలా జీవంలేనట్టుగా ఆయాసపడుతూ రొప్పుతూ రోజుతూన్న నరసింహాన్ని చూసి.

“ఏంలేదూ... వెధవది నర్వస్ వీక్నెస్ తో ఏణ్ణర్ణం బట్టి బాధపడుతున్నాను. నరాలు లాక్కుపోతుంటాయి.నీరసం, ఆయాసం - ఏపనీ చెయ్యలేను... అలసట. ఉత్సాహం వుండదు. రాత్రిళ్ళు ఎక్కువసేపు మేల్కోలేను. దానికితోడు నేనే కేంపు క్లర్కుని, అస్తమానం ఏ పల్లెటూరికో కేంపులు తగులుతూనే వుంటాయి... నిద్ర సరిగా వుండదు. మానుకుందామా అంటే మూడు రూపాయలు ఒకసారికి చేతిలో కొస్తుంటే ఎలా మానాలనిపిస్తుంది.”

ఆ తర్వాత నరసింహం భార్యని పిలిచి వాసుదేవరావుకు పరిచయం చేశాడు. ఆమె కాస్సేపు నుంచొని వెళ్ళిపోయింది స్నానానికి నీళ్ళు తోడుదామని.

ముఖంలో ఉత్సాహం లేదు. అదోలా దిగులుగా వుంది. అతను చెప్పున్న దానికి ఊకొట్టనైనా ఊకొట్టలేదు. భర్తతో మాట్లాడినంతసేపూ చాలా ముభావంగా చెయ్యమన్నవిచేసి అక్కర్లేదన్నవి వదిలేస్తోంది. అదోరకమైన నిర్లక్ష్యం. అతనంటే కోపం.

వాటిని దాచుకోడానికి ముందు గుండె రాయిచేసుకున్నట్టు పేలవంగా, బాధగా, మెల్లగా, భారంగా నవ్వుతుంది. ఆ నవ్వు ఎవరినీ సంతోషపెట్టలేదు. అది సహజమైనది కాదని, అంతా కృత్రిమం అని సులభంగానే తెలిసిపోతుంది.

అలా వుండక మరింకెలా వుంటుంది! అతనివల్ల ఆమె సుఖించిందేదీ? ఏడాదిన్నరగా యీ రోగం. ఇప్పటికే యీనెపుల్లమాదిరి తయారయ్యాడు. దానికితోడు రాత్రిళ్ళు ఊర్లో వుండడు. అలాంటి భర్తని కట్టుకున్నందుకు లోలోపల తిట్టుకుంటుంది కూడా.

వాసుదేవరావు భోజనం చెయ్యలేదు. వస్తున్నప్పుడే టిఫిను, కాఫీ తీసుకుని వచ్చాడు ఈ అర్ధరాత్రి వాళ్ళను బాధపెట్టడం దేనికని. మంచినీళ్ళు తాగి నిద్రపోయాడు.

ఉదయం లేచి, త్వరగా తెమిలి ఏడింటికే పనిమీద వెళ్ళిపోయాడు. మధ్యాహ్నం రెండింటికిగాని రాలేదు. ఇంటికి వెళ్ళేసరికి నరసింహం ఆఫీసుకి వెళ్ళిపోయాడు. మధ్యాహ్నం వరకు ఎదురుచూసి.

నరసింహం భార్య వరలక్ష్మి 'భోజనం వడ్డించాను రండి' అంది. కాళ్ళు కడుక్కునేందుకు నీళ్ళు యిచ్చింది.

వాసుదేవరావు భోజనం చేస్తుండగా "వచ్చినపని అయిపోయిందాండీ" అంది.

"ఆ... అయిపోయినట్టే. మళ్ళీ ఒకసారి కలుసుకుంటేసరి. సాయంకాలం వూరెళ్ళిపోతూ అలా కలుసుకుందామనుకుంటున్నాను." అన్నాడు.

"అదేమిటి! ఒక్కరోజున్నా సరిగ్గా వుండందే. మా ఆయనగారు మిమ్మల్ని నాలుగురోజులు వుంచేద్దాం అన్నారు. మీకు వేరే పనేమీ లేదటగా, ఉండండి, రెండురోజులు వుండి వెళ్ళుదురుగాని."

"ఖాళీయే అనుకోండి, కాని యిక్కడమాత్రం చేసేదేముంది"

"చేసేది వుందని నేనూ అనడంలేదు. రేపు ఆదివారమే కదా. మీరిద్దరూ అలా వూరల్లా తిరిగిరావచ్చు. మీకుకూడా యీవూరు కొత్తటగా. కాస్సేపు సావకాశంగా మాట్లాడుకోడానికి, మంచిచెడ్డలు చెప్పుకోడానికి వీలుంటుంది."

"నిజమే...కాని, ఏమిటో వెళ్ళాలనుకున్నాను. వెళ్ళకపోతే అదోలా వుంటుంది. మళ్ళీ వస్తాలెండి నెలరోజులు పోయాక. అప్పుడు వారంరోజులపాటు వుండి మరీ వెళ్తాను."

వరలక్ష్మి మరేమీ మాట్లాడలేదు. గిరున వెనక్కి తిరిగి లోపలికి వెళ్ళిపోయి మళ్ళీ వచ్చి “సరే, రేపు పొద్దున్న మీవూరు వస్తే మేమూ అలానే చేస్తాం. బంధుత్వం, స్నేహం వున్నచోట్ల యిలాటివి పనికిరావండీ” అంది.

ఆ మాటలో చిరుకోపం, ‘ఇదీ’ అని చెప్పుకోలేని బాధా యిమిడి వున్నాయి. ఒక నిశ్వాసం భారంగా, దీర్ఘంగా ఆమె తీయడం అతను చూడలేదు.

భోజనం అయిపోయాక గదిలో కూర్చున్నాడు.

వరలక్ష్మి తమలపాకులు తెచ్చి యిచ్చింది. వాసుదేవరావు వేసుకుని నములుతూ పేపరుచూస్తూ కూర్చున్నాడు.

పావుగంటయ్యాక అతను పేపరు వత్తిగించిచూస్తే ఆ ఎదురుగా కాస్త దూరంలో ఆమె కూచుని యిటే చూస్తోంది. ఒకపక్కకు తలతిప్పి, మెల్లగా మూలిగి లేచి వెళ్ళిపోయింది. ఆమె కళ్ళల్లో దేన్నో వెతికి అలసిపోయిన అలసటనీ, వేదననీ అతను చూశాడు.

వాసుదేవరావు ‘ఏమిటి’ అనుకున్నాడు.

అనేకమంది స్త్రీలతో అతనికి పరిచయం వుంది. వాళ్ళను పొగిడి, మాటలు చెప్పి లోబరచుకునే శక్తి వుంది. తెల్లటి గుండ్రని అందమైన ముఖం అతనిది. నల్లగా వెనక్కు తిరిగిన జుత్తు, ముఖంలో పెదాలమీద చిరునవ్వు. దానికింద రెండుగా చీలినట్టు సన్నగా గాడి కలిగిన గెడ్డం అతని వయసుని మభ్యపెట్టి చూపిస్తుంటాయి. అయినా యిరవై ఎనిమిదేళ్ళుకూడా దాటినవాడు కాదు. అతనికి చాలామంది స్త్రీల తత్వం తెలుసు. ఒక్కొక్కరు ఒక్కొక్కరకంగా అతనిముందు అభినయిస్తుంటారు. వాటన్నిటికీ అతను అలవాటు పడ్డాడు. అదంతా కృత్రిమమని అతనికి తెలుసు. తనని మభ్యపెట్టడానికి చేస్తున్నదని అతను ఎరుగును. అదే వాస్తవం అయినప్పుడు మాత్రం విచిత్రంగా అతని ఆలోచనలు గడ్డకట్టుకుపోతాయి. అదీ కొద్దిసేపే. ఎందుకు? ఏమిటి? అని ప్రశ్నించుకున్నప్పుడు జవాబు రాకపోతే ‘తీసిపారేయ్’ అన్నట్టు ఆ విషయం పక్కకు తోసేస్తుంటాడు.

వరలక్ష్మి గురించి వాసుదేవరావు ఏమీ అనుకోలేకపోయాడు. సంసారంలోని విషయాలు, ఏమిటిలే – అనుకుని, అలా వెళ్ళొస్తానని బయల్దేరాడు.

సాయంకాలం వరకు ఎక్కడెక్కడో తిరిగి యింటికి చేరుకున్నాడు యిక వెళ్ళిపోదామని నిర్ణయించుకుని.

కాని లాభంలేకపోయింది.

నరసింహం వీధిలోనే కూర్చుని వాసుదేవరావు రావడంతోటే “అదేమిటోయ్! అప్పుడే వెళ్ళిపోతానంటున్నావట. లాభంలేదు. నాలుగురోజులైనా వుండాలి. అధమం ఇవాళా, రేపైనా వుండకతప్పదు. సోమవారం ఉదయం వెళ్ళువుగానిలే అన్నాడు.

వాసుదేవరావు “అబ్బే, రేపొక్కరోజు...” అంటూ ఏదో గొణిగాడు.

“చూద్దాంలే” అన్నాడు నరసింహం.

ఆరాత్రి పదకొండంటికి హెడ్ క్లర్క్ రెండో కూతురి పెళ్ళి అనీ, తను వచ్చేటప్పటికి పన్నెండవతుందని చెప్పి, వాసుదేవరావుకు నిన్నటిలాగే నడవాలో పక్కవేయమని చెప్పి వెళ్ళిపోయాడు నరసింహం.

వాసుదేవరావు భోజనం చేసి పక్కమీదకు చేరుకున్నాడు. అంత వేగంగా నిగ్రహించడం అలవాటులేదు. మాట్లాడుకుంటూ కూచుందామంటే నరసింహం పనుందని వెళ్ళిపోయాడు. ఒక్కడూ యింట్లో దేనికని బయటికి వెళ్ళివద్దామన్నా బయట చలి కొరుక్కుతింటోంది. కూడా ఉలెస్ స్వెట్టర్ పట్టుకురావడం మర్చిపోయాడు. విధిలేక గదిలోనే నాలుగు గోడలమధ్యా కిటికీలు బిగించి, పేరుకు లోపలితలుపులు కొద్దిగా తీసి సిగరెట్టు మీద సిగరెట్టు ఊదుతూ కూర్చున్నాడు.

వరలక్ష్మి వంటింట్లో పని పూర్తిచేసుకొచ్చి కాస్సేపు అతనితో ఏదో అప్రస్తుతంగా మాట్లాడుతూ కూర్చుంది.

అక్కడ కూర్చున్నంతసేపూ ఆమె చేష్టలు చిలిపిగా, అసహ్యంగా, భరించడం కష్టంగా అనిపించాయి అతనికి.

అతను చలించలేదు కాని చూసి వూరుకున్నాడు.

ఆమె నవ్వేది.

కొంటెగా చూసేది.

‘అబ్బా పోండీ’ అనేది.

కొద్దిగా కోపం, నవ్వు, సిగ్గు, సన్నిహితత్వం.... ఇంకా ఆ మూటల్లో మృదుత్వం, ప్రేమ, రహస్యంగా ఏదో చెప్తున్న భావం స్ఫురించేవి.

ఆ కొద్దిపాటి సన్నిహితత్వంలోనూ మోటుగా, గట్టిగావేళాకోళం, సన్నగా తెల్లతెల్లగా

నవ్వులు, మెల్లగా మృదువుగా హృదయాన్ని గిలిగింతలు పెట్టే మాటలు, ఆవలిస్తూ బద్ధకంగా లేచి కూర్చొని ఒళ్ళు విరుచుకొని అతని ముందు పాములా మెలికలు తిప్పి చూపిస్తున్న శరీరం - వాసుదేవరావుకు రోత, అసహ్యం, కోపం పుట్టించాయి.

మరొకరే గనుక అలా చేస్తూవుంటే ఆనందంగా తనే స్పందించేవిధంగా ప్రవర్తించేవాడు. గత అనుభవాన్నంతా ఆమె ముందు పోసి, తృప్తిగా సంతోషంగా ఆ కళ్ళను నవ్వించేవాడు.

కాని ఆమె - అతడిని నమ్మి నిశ్చింతగా తనపని చూసుకునేందుకు వెళ్ళిన మిత్రుడి భార్య!

ఆమె దాహంతో ఎదురుచూస్తున్నమాట నిజం. కాని ఆమె దాహంతీర్చేపాటి వాడు కాడు తను.

దాహంతో గొంతు ఎండిపోయినవాడికి కొద్దిగా నీళ్ళతడి తగిలితేనే ప్రాణం లేచివచ్చినట్టు వుంటుంది. అవి ఎలాంటివో, ఎవరిస్తున్నారోనన్న ఆలోచన వుండదు. కేవలం దప్పికతీర్చుకోవడమే వాళ్ళ ఉద్దేశం.

వాసుదేవరావు పెద్దగా చలించలేకపోయాడు. స్త్రీ అందం, వాళ్ళ చూపులూ, నవ్వులూ, మాటలూ, చేతలకు లొంగిపోవడానికి అతడికవేమీ కొత్తకావు. లోగడ అనేకమంది స్త్రీలతో అనుభవం వుంది. అయితే యిప్పటికీ అతను వాటిని కావాలని కోరుకుంటాడు. అందుకు కారణం అతను వాళ్ళ ప్రలోభాలకు, మోసానికి, కృత్రిమానికి లొంగిపోయికాదు. అదోరకమైన ఆనందం, దర్జాగా సగర్వంగా చెప్పుకునే విషయం!

వాసుదేవరావు మూడు సిగరెట్లు వరుసగా కాల్చి బద్ధకంగా ఆవలించాడు-ఇక నిద్రపోదామని.

వరలక్ష్మి గట్టిగా నిట్టూర్చి లేచి వెళ్ళిపోయింది.

వాసుదేవరావు వెళ్ళిపోతున్న ఆవిడను చూసి, ముసుగుని మీదకు లాక్కున్నాడు. ఆపాదమస్తకం వెళ్ళా వుండేలా. ఆ తర్వాత ఆమె అవతలిగదిలో విసురుగా మంచం వేసుకోవడం, దుప్పటి దులువడం, నిద్రపోతున్నప్పుడు గాజులు శబ్దం చేయడం, మంచం కిరుమనడం అన్నీ వినిపించి క్రమంగా నిద్రమత్తులోకి వెళ్ళిపోయాయి.

మధ్యలో తెలివి వచ్చింది.

మంచినీళ్ళు తాగుదామని ఆ చీకట్లో నిద్రమత్తుతో వెతుకుతూంటే చెయ్యి తగిలి బేబిలుమీది గ్లాసు కిందపడి శబ్దం అయ్యింది.

వరలక్ష్మి తలుపు తీసుకుని కళ్ళు నులుపుకొంటూ వచ్చి “మంచినీళ్ళు వెతుకుతున్నారా, అవిగో బేబిలుమీద పెట్టాను” అంటూ తనే మంచినీళ్ళు వంపి యిచ్చింది.

లైటు వేసి కుర్చీలో కూర్చుంటూ “ఏమండీ, నిద్రపట్టలేదా?” అంది.

“పట్టింది” అన్నాడు ముభావంగా.

ఆమె అక్కడనుండి కదులుతుందేమోనని చాలాసేపు ఎదురుచూశాడు.

ఆమె అక్కడనుండి లేవలేదు.

వాసుదేవరావుకు విసుగుపుట్టింది.

ఆమెమీద అసహ్యం కలిగింది.

అక్కడ తను వుండడం భావ్యం కాదనుకున్నాడు. దండెంమీది చొక్కా తీసుకుని బయటికి వెళ్ళిపోయాడు.

ఎక్కడకు వెళ్ళాలో ఆలోచించుకోకుండానే నడుస్తున్నాడు.

బయట చలి ఎముకల్ని, మొత్తం శరీరాన్నీ కొరికేస్తోంది. అసలే తొడుక్కున్నవి సన్నని గ్లాస్కో బట్టలేమో గజగజ వణికిపోతున్నాడు.

సిగరెట్టు కాలుద్దామని జేబు తడుముకుంటే సిగరెట్టు దొరికాయిగాని అగ్గిపెట్టె కనిపించలేదు. ఇంట్లో ఎక్కడో వదిలేసి వుంటాడు. ఎవరైనా ఎదురైతే వాళ్ళను అడుగుదామన్నా ఒకరికొకరు కనిపించకుండా వుండాలని దొంగ చాటుగా మూలల్నుంచి తువ్వాలి ముసుగులుగా ముఖాన ఆనవాలు దొరక్కుండా కప్పేసుకుని, ఎవరైనా పలకరిస్తున్నా వినిపించుకోకుండా వెళ్తున్నారు. వాళ్ళను ఆపి అడిగినా, నిజంగా వాళ్ళదగ్గర వున్నా, లేదని తప్పించుకుపోతారు!

ఆ వీధిలో ఒక చిన్న గుడివుంది. అది ఏ దేవుడి గుడో అతను పగలు పరిశీలించి చూడలేదుగాని ఎవరో ఒక దేవుడు అక్కడ కాపురం వుంటున్నాడని అతనికి తెలుసు. దేవుడు సర్వాంతర్యామి అనడానికిదో నిదర్శనం! అక్కడా యిక్కడా అనిలేదు, ఎక్కడబడితే అక్కడే వుంటాడు ప్రహ్లాదుడు చెప్పినట్టు. ఎక్కడయినా ఒకేరకం ఆనందం.

అనాడు శ్రీనాథుడు వెండి శివలింగాన్ని మెళ్ళో వేసుకున్న ఆడామెను చూసి “జంగం స్త్రీ వక్షాల మధ్య లోయలో చల్లని నీడలో హాయిగా నిద్రపోతున్నావయ్యా శివయ్యా” అని అన్నాడంటే కేవలం దేవుడు అంత సుఖంగా నిద్రపోతున్నాడన్న ఈర్ష్యవల్లా, కోపంవల్లానూ. అతనికి మాత్రం తెలీదూ, దేవుడు అక్కడేమిటి ఎక్కడయినా వుంటాడు! ఏదో అప్పటికి అలా అన్నాడు అతనిమీద అసూయకొద్దీ.

వాసుదేవరావు ఆ గుడిదగ్గరకు చేరుకున్నాడు.

నిన్నటి సాధువు ఆ గుడి అరుగుమీద ఒక మూల చీకట్లో కూర్చుని గంజాయిపట్టు పట్టిస్తున్నాడు. గట్టిగా దమ్ములాగి వదిలిపెడుతున్నాడు. గొట్టంలోని గంజాయి వెలిగి ఆరిపోయి, రెండు నిమిషాల తర్వాత దమ్ము పీల్చడంతోనే మళ్ళీరాజుకుంటోంది. అది వెలిగినప్పుడల్లా ఎర్రగా కందిపోయిన ముఖంలో యింకా ఎర్రగా వెలుతురు పడుతూ, అది పీల్చడానికి అతను పడుతున్న శ్రమంతా తెలుపుతోంది. ఒక్కొక్కసారి అయిదు నిమిషాల వరకు దగ్గిదగ్గి నీరసంగా మూలిగి, ఇంకో అయిదు నిమిషాలు గొట్టాన్ని ప్రక్కనపెట్టి, మళ్ళీ యధావిధిగా చేస్తున్నాడు. మధ్యమధ్య రెండేసి నిమిషాలకు ఒకసారి రామనామాన్ని గట్టిగా జపిస్తున్నాడు.

“ఎవరు బాబూ” అన్నాడు సాధువు వెనక్కు తిరిగి వాసుదేవరావును చూసి.

తర్వాత అతనే కూర్చున్న చోటినుండి లేచివచ్చి పరిశీలనగా వాసుదేవరావు ముఖంలోకి చూసి “మీరా! రండి కూర్చోండి” అన్నాడు తను పడుకునే తాటాకుచాప దులిపి.

“ఏదీ, కాస్త సిగరెట్టు వెలిగించుకోనీ, చలేస్తోంది” అంటూ చాపమీద చతికిలపడ్డాడు.

చాలా వికృతంగా, విచిత్రంగా, గట్టిగా నవ్వాడు సాధువు.

అసలు అతని నవ్వే అంతేమో!

ఆ శబ్దానికి ఎదురుగా ఒక కలుగులోంచి రెండు చిలుకలు కిచకిచలాడాయి.

వాసుదేవరావు ఆశ్చర్యంగా చూశాడు అతనివైపు.

“అదేవిటండీ, పాతికేళ్ళన్నాలేవు...ముసలాళ్ళలా చలంటారేవిటీ” అన్నాడు నవ్వాపుకొని.

మళ్ళీ ఎదుటి కన్నంలో చిలుకలు కిచకిచమన్నాయి. రెండు కాదు మూడు! కొత్తగా వచ్చిన చిలక కలుగుదాటి బయటికే వచ్చి నుంచుంది ఎగాదిగా వాసుదేవరావును చూస్తూ.

“ఎమిటి బాబూ చూస్తున్నావు?” అన్నాడు తాత.

“అబ్బే ఏంలేదు, ఎవరా అని.”

“ఎవరేవిటి...రంభండి! తప్పపుట్టి యీ యింట్లో పుట్టిందిగాని లేకపోతే ఏ చక్రవర్తి కూతురో కదుటండీ” తాత గెడ్డాన్నీ మీసాన్నీ కదిపి మెల్లగా నవ్వాడు.

వాసుదేవరావుకు అర్థమయ్యింది.

“ఎంతేమిటి?” అన్నాడు కొంటెగా.

“ఎముంది రెండు హస్తాలే. మీకు కావలిస్తే చెప్పండి ఒక హస్తానికే మాట్లాడి పెడతా”

వాసుదేవరావు మాట్లాడలేదు. మౌనంగా ఆలోచిస్తున్నాడు.

తాత మళ్ళీ అందుకున్నాడు. “రామరామ. నేను అబద్ధం ఆడతాననుకొన్నారా. నిజం ! ఆ రాముడి సాక్షిగా చెప్పున్నా, ఊరిలో యిలాంటి పిల్ల లేదనుకోండి. మేళం ఎవరు కడతారయ్యా అంటే ముందు అదిగో ఆ రాజ్యం పేరు చెప్పి ఆ తర్వాతే మిగతావాళ్ళనిచెప్తారు. చూడండి నుంచొందిగా భలేపిల్లలెండి! అయితే పాదుషా, లేకపోతే ఫకీర్! పడితే ఆ పిల్లనే పట్టాలి. లేదూ యింక భోగందానిపేరు ఎత్తకండి మీ జన్మలో. గువ్వలాంటి పిల్ల బాబూ. ఇంకా చూస్తారేం”

తాత, ఓ మారుమూల పడేసిన గంజాయి గొట్టంతీసి మళ్ళీ ఒక్క దమ్ములాగాడు గట్టిగా.

వాసుదేవరావు జేబులో చెయ్యి పెట్టాడు. అయిదు రూపాయల నోటు బయటికొచ్చింది.

“సరే కానియ్” అన్నాడు, సిగరెట్టును ఆఖరిసారి గట్టిగా పీల్చి పారేస్తూ.

“మరి...మరి నసిగాడు సాధువు.

“ఏం?”

“గంజాయి కొనుక్కుంటాను. ఒక్క అర్థరూపాయివుంటే యిప్పిస్తారేమోనని”

“అర్థరూపాయలేదు, పావలాయే వుంది. ఇంద” వాసుదేవరావు పావలా తాత చేతిలో పెట్టాడు.

“ఉండండి, ఇప్పుడే వస్తా” అంటూ ఎదుటింటిలోకి వెళ్ళాడు సాధువు. అయిదు నిమిషాల్లో మళ్ళీ వెనక్కు తిరిగివచ్చి “వెళ్ళండి, అదే యిల్లు. అన్నట్టు ఒక చుట్టపీకవుంటే యిప్పిద్దూ పొద్దుటికి మళ్ళీ ఏంలేదు”

“లేవు తాతా...సిగరెట్లే కాలుస్తాను”

“పోనీ ఏదో ఒకటి. ఇలా పారెయ్యండి”

వాసుదేవరావు సిగరెట్టుని సాధువు దగ్గరికి విసిరి హుషారుగా గబగబా ఎదుటి మెట్లెక్కాడు.

వీధిలో నుంచున్న అమ్మాయి “రాండీ” అంది. ఒయ్యారంగా ఊగుతూ వచ్చి భుజం పట్టుకుని లోపలకు తీసుకెళ్ళింది ఖాళీగావున్న పెద్దహాల్లోకి.

ఇద్దరు పిల్లలు అదే వయసువాళ్ళు సోఫాల్లో కూర్చుని డిటెక్టివ్ నవలలు చదువుతున్నారు.

ఒక ముసలావిడవచ్చి “చూసుకోబాబూ” అంది.

“రాజ్యం అట ఎవరూ?” అన్నాడు ముగ్గుర్ని చూసి.

“నేనే, రాండీ” అంది యిందాక వీధిలో నుంచున్న అమ్మాయి మెడచుట్టూ ఒయ్యారంగా చేతులు చుట్టి.

హాలుకి కుడివైపు ఓ గదివుంది. అట్టే చిన్నదీ కాదు, మరీ పెద్దదీకాదు. లోన ఒక పందిరిమంచం గదిలో సగంవరకూ ఆవరించివుంది. మంచంమీద తెల్లని పరుపు, దుప్పటి, మీద కొన్ని మల్లెపూలు, గదిలో అగరువత్తులు- సగంకాలి పొగ మెలికలు మెలికలుగా గదినిండా మబ్బు తెరల్లా దట్టంగా సువాసనలు; నీలంరంగు బెడ్రూం లైటు, చిన్న దేవుడి ఫాటో, రెండు రోజులకిందట వేలాడవేసిన మల్లెపూదండ, గాలికి ఎగిరే నీలితెరలు-అన్నీ అందానికి అమర్చినవేగాని ఒకదానివల్లా ఉపయోగం వున్నట్టులేదు.

వాసుదేవరావు సెకండ్షో సినిమా విడిచిపెట్టే వేళకు యింటికి వెళ్ళిపోయాడు.

“సినిమా ఎలావుందీ?” అన్నాడు నరసింహం.

“మీ మిత్రుడు సినిమాకు వెళ్ళా”డని అతనికే వరలక్ష్మి చెప్పింది.

వాసుదేవరావు “బాగానే వుంది” అన్నాడు జవాబుగా.

ఆ రాత్రికి నరసింహం పక్కనే వేరే మంచమీద పడుకున్నాడు. వరలక్ష్మి లోన మరో గదిలో నిద్రపోయింది.

ఉదయం “ఇక తప్పదోయ్! నేను వెళ్ళిపోవాలి యీ బండికే” అంటూ పట్టుపట్టాడు వాసుదేవరావు.

నరసింహం ఆఖరుకు ఆరోజు సాయంకాలం వరకన్నా ఉండమన్నాడుగాని వుండలేదు. ఏదో వంకపెట్టి ప్రయాణం స్థిరపరచుకున్నాడు.

స్నానం పానం పూర్తవగానే వెళ్ళాస్తానని వరలక్ష్మితో చెప్పి బయలుదేరాడు. నరసింహంకూడా మిత్రుడివెంట బయలుదేరాడు బండెక్కించి వద్దామని.

అప్పటికి నెమ్మది నెమ్మదిగా వెలుగు కిరణాలు ముసుగు దుప్పటిలోకి, చీకటి కోణాల్లోకి, కలుగుల్లోకి వ్యాపించాయి. ఆగిపోయిన యంత్రం మీట నొక్కితే తిరిగినట్టుగా ప్రకృతి మళ్ళీ బద్దకాన్ని దులుపుకొని ఆవలించి లేచి పరుగులెత్తాలని బయలుదేరింది. జనం ఊరి వీధుల్లో అన్ని వైపులకు, మూలల్లోకి నీళ్ళు జారినట్టు జారుతున్నారు. మళ్ళీ ఫ్యాక్టరీలు, కార్లు, బళ్ళు, జనం యధావిధిగా సంచలనాన్ని లేపి గోల చేస్తున్నాయి. అప్పుడే లేచినవాళ్ళు అప్పటికే కాలం అయిదుబారల దూరం పరుగెత్తే సరికి ఆదరా బాదరాగా ఊడిపోతున్న పంచెకట్టుల్ని వెనక్కి దోపుకుంటూ బొజ్జల్ని ఊపుకుంటూ పరుగెడుతున్నట్టు కదుల్తున్నారు. హాఫీ హోటళ్ళు, బజారు ప్రాంతాలు జనంతో నిండిపోతున్నాయి. రాత్రంతా హాయిగా నిద్రపోయిన మీదట ప్రకృతి ముఖం కొంచెం కళకళలాడుతోంది.

సాధువు కాషాయ బట్టలు తొడిగి, వీబూధి ఒళ్ళంతటికీ పులుముకుని రామనామాన్నీ, భక్తికీర్తనల్నీ, నీతి ప్రబోధాల్నీ శ్రావ్యంగా భక్తితో తన్మయత్వం పొందినవాడిలా పాడుతూ, పాడుతున్నప్పుడు సగం కళ్ళుమూసి, దానంచేసిన వాళ్ళను దేవుడు దయదలచి ప్రనన్నమయినట్టు చిరునవ్వు నవ్వి దీవిస్తూ ఊరిలోకి బయలుదేరాడు.

వరలక్ష్మి పవిత్రవతిలా పతివ్రత మాదిరి చీకటితోనే స్నానంచేసి, పూజచేసిన పువ్వులీ అక్షతలీ తలసిగలో దోపి, ముఖంలో గుండ్రంగా కుంకుమబొట్టు తీర్చిదిద్ది, మిత్రుణ్ణి దిగబెట్టడానికి బయలుదేరిన భర్తకు కండువా గొడుగు యిచ్చి, “వెళ్ళి రండి” అన్నట్టు చిరునవ్వు నవ్వింది ఆప్యాయంగా ప్రేమగా కొంచెం సిగ్గుగా భర్త ముఖంలోకి చూస్తూ.

వాడిపోయిన పూవును అందరూ అది సరికొత్తదనీ, అప్పుడే మొగ్గవిడిచినదనీ తెలిపేందుకై అత్తర్లు సెంట్రా రాసి అలంకరించి కృతిమంగా అందాన్ని సృష్టించి, దాన్ని నలుగురూ నమ్మేందుకని, అందాన్ని అందరికీ కనిపించేలా చేసి వ్యాపారాన్ని లాభసాటి చేసుకోవాలని ఊళ్ళోకి బయలుదేరింది రాజ్యం.

వాళ్ళను చూస్తూ బండెక్కాడు వాసుదేవరావు.

